

09-1547/13
01-11-2022

Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 3 од Деловникот за работа на Државната комисија за спречување на корупцијата, постапувајќи по предмет оформлен со службена белешка Државната комисија, на 76-та седница одржана на ден 25.10.2022 година донесе

ОДЛУКА

Постапката по предметот бр. 09-1547/11 од 23.03.2022 година, **СЕ ЗАПИРА**.

Се констатира дека нема повреда на Законот за спречување на корупцијата и судирот на интереси, ДКСК нема елементи за натамошно постапување.

Оваа одлука во деперсонализирана форма се објавува на веб страницата на ДКСК во рок од 5 (пет) дена од донесувањето.

Образложение

Од анонимен подносител доставена е пријава по која е оформлен предмет заведен под број бр.12-3587/1 од 27.09.2021 година, кој со службена белешка е префрлен во Одделението за спречување на судир на интереси и лобирање и заведен под број 09-1547/11 од 23.03.2022 година.

Во пријавата подносителот наведува дека проф. д-р. ----- е поранешен член на Советот -----, коешто регулативно тело согласно член 8 став 1 од Законот за ревизија, издава и одзема лиценци за овластен ревизор, друштво за ревизија и овластен ревизор – трговец поединец.

Понатаму наведува дека на 26.03.2020 година лицето било именувано за член на Одборот за ревизија на -----, кое ја одобрува одлуката за утврдување на предлогот за избор на надворешно ревизорско друштво, по што веднаш си дало оставка од функцијата член на Советот -----.

Подносителот смета дека тоа што именуваното лице од една страна издавало и одземало лиценци на носители на ревизорски активности од областа на надворешна ревизија, за потоа да одлучува кој овластен ревизор, односно друштво за ревизија ќе биде ангажирано за вршење на надворешна ревизија на ----- е спротивно на член 47 став 2 алинеја 3 од Законот за спречување на корупцијата и судирот на интересите. Смета дека на тој начин гореименуваното лице ја искористило неговата функција како член на највисокото регулативно тело од областа на ревизијата со цел да стане член на Одборот на ревизија на -----. Од наведените причини, бара именуваната да биде казнета согласно закон.

Заради целосно утврдување на фактичката состојба по предметот, ДКСК се обрати до Советот ----- со барање за надлежно постапување и доставување:

- податоци и информации за мандатот на поранешниот член на Советот, проф. д-р. ----- и

- дали проф. д-р. ----- во текот на нејзиниот мандат како член на Советот на било кој начин била поврзана со ревизијата на -----, т.е. дали учествувала во постапки на издавање на лиценци за овластени ревизори и ревизорски друштва кои вршеле ревизија во ----- за извештајната 2020 година – ревизорска фирма ----- Скопје.

Од страна на Советот доставено е Известување со број 03-281/2 од 13.10.2021 година во кое Советот дава податоци за периодите во кои проф. д-р. ----- ја вршила

функцијата член на Советот, како и дека на ден 03.04.2020 година од нејзина страна е поднесена оставка од лични причини. Дополнително, по однос на прашањето на ДКСК, одговара дека не гледа поврзаност на Ревизорското друштво (-----) кое извршило ревизија во ----- и поранешниот член на Советот, проф. д-р. -----. Ова и покрај нејзиното редовно учество како член на Советот во постапките за издавање на лиценци на речиси сите овластени ревизори во Република Македонија, вклучително и наведеното ревизорско друштво.

Во одредбата од член 47 став 2 алинеја 3 од Законот за спречување на корупцијата и судирот на интересите (на која подносителот на пријавата се повикува) е утврдено дека: „(2) Службеното лице во рок од две години по престанување на вршењето на јавните овластувања или должности, односно по престанокот на вработувањето, не може:

- да врши работи на управување или ревизија во правното лице во кое најмалку една година пред престанокот на вршењето на јавни овластувања, неговата работа била поврзана со супервизорска или надзорна функција“.

Цитираната одредба јасно утврдува дека службеното лице во утврдениот законски рок не може да врши работи на управување или ревизија во правно лице во кое неговата работа била поврзана со супервизорска или надзорна функција.

Во член 8 став (1) од Законот за ревизија е утврдена надлежноста на Советот:

„(1) Советот ги врши следниве работи:

- 1) донесува статут, деловник за работа, годишна програма, финансиски план и годишен извештај;
- 2) донесува Тарифник за издавање на лиценца за овластен ревизор, лиценца за работа на друштва за ревизија и лиценца за работа на овластен ревизор- трговец поединец;
- 3) издава и одзема лиценца за овластен ревизор, лиценца за работа на друштво за ревизија и лиценца за работа на овластен ревизор-трговец поединец врз основа на правила и постапки пропишани од Советот;
- 4) иницира и учествува во контрола на друштвата за ревизија, овластените ревизори-трговци поединци и на овластените ревизори од страна на Институтот на овластени ревизори на Република Северна Македонија;
- 5) дава согласност на Статутот и другите акти на Институтот на овластени ревизори на Република Северна Македонија, ја следи нивната примена и му предлага на Институтот на овластени ревизори на Република Северна Македонија нивно изменување и дополнување;
- 6) го следи спроведувањето на годишната и тригодишната програма за контрола преку извештаите добиени согласно член 20-а став (5) на овој закон и преку учество во комисијата на Институтот на овластени ревизори на Република Северна Македонија надлежна за контрола;
- 7) го следи спроведувањето на годишните програми за полагање испит и за континуирано професионално усовршување на Институтот на овластени ревизори на Република Северна Македонија;
- 8) ја следи постапката што ја спроведува Институтот на овластени ревизори на Република Северна Македонија за признавање на квалификации за ревизор стекнати во странство;
- 9) врши надзор над Институтот на овластени ревизори на Република Северна Македонија;
- 10) изрекува мерки на овластени ревизори, друштва за ревизија и овластени ревизори трговци-поединци, согласно овој закон и го пропишува начинот на утврдување на мерките;
- 11) дава насоки на Институтот на овластени ревизори на Република Северна Македонија за прашања за кои е надлежен согласно со овој закон;
- 12) ги проверува извештаите за транспарентност согласно со членот 35 од овој закон;
- 13) ја следи примената на одредбите од овој закон и прописите донесени врз основа на него и врз таа основа му предлага на министерот за финансии изготвување на соодветни изменувања и дополнувања на истите;
- 14) воспоставува соработка со домашни, странски и меѓународни институции;
- 15) донесува процедури за соработка и размена на податоци со Институтот на овластени ревизори на Република Северна Македонија;

- 16) донесува годишен план за вработување на државни службеници;
- 17) донесува годишен план на обуки за сите вработени;
- 18) одлучува за други прашања за вработените и
- 19) врши други работи утврдени со овој закон и Статутот“.

Од цитираната одредба, каде се утврдени надлежностите на Советот, не произлегува дека Советот има некаква надлежност поврзана со супервизорска/надзорна функција над банките. Надлежностите на Советот се поврзани со контрола на друштвата за ревизија, овластените ревизори -трговци поединци и овластените ревизори, како и Институтот на овластени ревизори.

Од горенаведеното, ДКСК утврди дека ----- не претставува правно лице во смисла на одредбата од член 47 став 2 алинеа 3 од Законот за спречување на корупцијата и судирот на интереси, односно не претставува правно лице во кое проф. д-р ----- како член на Советот вршела работа поврзана со супервизорска или надзорна функција.

Од утврдената фактичка состојба произлегува дека проф. д-р ----- не сторила повреда на член 47 став 2 алинеја 3 од Законот за спречување на корупцијата и судирот на интересите, поради што Државната комисија нема елементи за натамошно постапување и одлучи како во диспозитивот на одлуката.



По заклуок од седница на ДКСК,
Изработил: Е.Н., советник
Контролидал: К.З, раководител
Одобрил: В.Г, член на ДКСК

